

Hetlendingar feignast um Norrönu:

Sera góð íløga fyri Hetland

Hetlendingar hava sett nógvar pengar í Norrönu, tí teir halda, at hetta er ein skilagóða íløga, sum eisini fer at síggjast aftur í Hetlandi. Sosialurin hittir tveir av oddamonnunum har

NÝGGJA NORRÖNA

Jan Müller

– Eg eri ein sera feigin maður í dag. Hetta er eitt frálíkt skip. Hetta er ein góð verkætlan. Og eg haldi, at vit gjørdur tað rætta sigur »løgmaðurin« í Hetlandi, Tom Stove, sum varð millum ferðafólkinum á fyrsta túrinum við Norrönu úr Týskalandi til Føroya og víðari til Hetlands. Tom Stove er júst »afturvaldur« í enn eitt fyra ára skeið at leiða Hetland inn í framtíðina. Val er í Hetlandi í mai og eingin hevur stillað upp imóti Stove. Hann hevur verið »convenor« t.v.s. ovasti í lokalstýrinum í Hetlandi seinastu fyra árinum og hevur tí eisini havt møguleika at fylgja við og vera við til at ávirka gongdina í málinum um ferðamannaskipið Norrönu.

Norröna hevur stóran týðning fyri Hetland sigur Tom Stove. Her hugsar hann ikki minst um tað at fáa samband við fleiri onnur lond við einum skipi, sum er so mikið stórt, at tað kann flyta allan farm og ferðafólk, sum tørvar er á, og so eisini á einum stöði, sum tíðin krevur.

Tom Stove trýr uppá, at leiðin hjá Norrönu fer at fáa enn størri undirtøku, nú nýtt skip er komið. Hann

sær fyri sær, at nógvar fleiri bretar og skotar fara at leggja leiðina úr Aberdeen til Lervick og síðani víðari til Føroya og Ísland ella til Bergen í Noregi. – Fólk vilja ikki bara hava sól. Tey vilja eisini hava nýggjar náttúrupplivingar og tað fáa tey við at brúka Norrönu. Hetta er ein góð íløga, sum vit vóna fer at bera seg og vera til frama bæði føroyingar og hetlendingar.

Møguleikar

– Hetta er fyrst og fremst ein stór løta fyri føroyingar, men hetlendingar eru eisini sera feignir um at vera við í hesi verkætlan sigur umboðið hjá Hetlandi í nevdini í Smyril Line, Morgan Goodlad, sum var við á fyrsta túrinum hjá Norrönu úr Lübeck til Føroya og eftir tað til Hetlands. Morgan Goodlad umboðar hetlenska partapeningin í Smyril Line uppá 50 mill. kr. Hann er eisini ovasti embætismaðurin í hetlenska heimastýrinum og formaður í fleiri av ríku oljuginnum.

Morgan er sera feigin um nýggja skipið og ivast ikki í, at tað fer at fáa avgerandi týðning fyri oyggjasam-



feløgini í Norðuratlants-havi. Hann viðgongur, at tað verður tungt at reka skipið, men hetlendingar høvdu ikki gjørt hesa íløgu-

na, um teir ikki mettu hana skilagóða. Hann roknar við, at íløgan teir hava gjørt fer at síggjast aftur í Hetlandi uppá longri sikt.

Hann sær góðar møguleikar við hesum betraða infrastrukturinum at menna flutningin millum londini í Norðuratlants-havi og so

Morgan Goodlad, er ovasti embætismaðurin í hetlenska heimastýrinum og umboðar hetlenska partapeningin í nevdini í Smyril Line. Hann sær stórar møguleikar í Norrönu.

Mynd: Jan Müller

meginlandið eitt nú gjøgnum Lervick. Eisini ferðavinnan kann fáa eitt veruligt skump og sær hann fyri sær, at ferðafólk úr Bretlandi og Hetlandi fara at brúka Norrönu og at ferðafólk eisini fara at fara øvugta vegin og vitja í Hetlandi og Skotlandi.

Uppá fyrispurning um tíðirnar kunnu gera at neyðugt verður at koyra meira partapening í felagið sigur Morgan, at teir hava tilrættalagt alt so væl, at teir síggja ikki nakra orsök til hetta sum er. – Vit vita øll, at hetta er eitt stórt skip. Men roygnir tú einki nýtt, so kemur tú heldur onga veg víðari. Eg haldi vit skulu vera eitt sindur varin við bara at fokusera uppá tað negativa. Soleiðis er tað eisini í Hetlandi. Fólk velja heldur ivan og pessimismu enn bjartskygni. Hetta eru jú ein stór løta fyri bæði samfeløgini, og eg haldi vit eiga at vera feigin og trúgva uppá, at hetta fer at ganga.

Morgan Goodlad sær fyri sær stórar møguleikar at menna samvinnuna millum Hetland og Føroyar, nú hetta eru næstu grannar.



Tom Stove er hetlenski »løgmaðurin« og sær stórar møguleikar í nýggju Norrönu. Her er hann uttanfyri »Simmer Dim«, sum á hetlenskum stendur fyri »summardimmi« og er heitið á tí finastu matstovuni umborð á Norrönu.

Mynd: Jan Müller



Stjórin á Flender Werft handar teimum trimum »Norrönum«, konunum hjá Jónasi Hallgrímssyni úr Íslandi, Morgan Goodlad úr Hetlandi og Ola Hammer úr Havn gávu við handina av skipinum í Lübeck.

Mynd: Jan Müller